

Меркаванні і ўражання

«НІ Ў ЯКІМ РАЗЕ НЕ ЗДАВАЙЦЕСЯ!»

Што пішуць Прэзідэнту простыя людзі

«Вялікая размова з Прэзідэнтам» нават праз некалькі дзён застаецца ў трэндзе інфармацыйнага парадку дня — і не толькі ў Беларусі, але і за яе межамі. Пра гэта сведчаць у тым ліку і лісты, якія прыходзяць на адрас Адміністрацыі Прэзідэнта ад беларусаў і проста ад нашых блізкіх і далёкіх суседзяў. Некаторыя з іх мы публікуем.

Засталася пад велізарным уражаннем ад сумленнасці, адкрытасці і шчырасці Вашай размовы. Дзякуй вялікі за тое, што, нягледзячы на такія складанасці, вы застаняцеся верным і адданым свайму беларускаму народу.

Талстая Галіна Аляксандраўна, Узда.

Я, грамадзянка Беларусі, живу ў Германіі, мой муж з Галандыі, але мы патрыёты Беларусі і ганарымся Вамі, што не дазволілі прагнілай Еўропе выкрасці Беларусь.

Мы падтрымліваем Вас, Аляксандр Рыгоравіч, у інтэрнэце. Мы бачым, якая вакханалія творцыца ў СМІ, і вельмі перажываем за Вас і за Беларусь. Я ваша верная падданая і не жадаю, каб з Беларуссю здарылася тое, што з Украінай. Мой муж кажа, што калі Еўропа ці Амерыка сунуцца ў Беларусь, то мы паедзем да вас і станем змагацца з ворагамі плячо ў плячо з сапраўднымі патрыётамі маёй Радзімы. А ўсялякія там прадажныя Ціханоўскія, нават тут, у Германіі, сярод звычайных людзей расцэньваюцца як палітычныя прастытуткі. Не ўсе тут аглушаныя прапагандай, людзі разумеюць, што кіраўнікі Еўропы страцілі сваю суверэннасць і «спяваюць» пад дудку Амерыкі.

З глыбокай пашанай,

Віялета Камарова, Германія.

Аляксандр Рыгоравіч, хачу шчыра і ад усяго сэрца выказаць Вам удзячнасць і падзяку за нашу краіну — нашу Беларусь, за поўную аддачу сіл у стварэнні нашай Рэспублікі.

Хачу Вас запэўніць, што нас — людзей, якія Вам давяраюць, Вас падтрымліваюць — нашмат больш за тых, хто шырокай хадой крочыць да прорвы і імкнецца прыхапіць з сабой іншых (часам таго не разумеючы).

Вельмі Вас просім: не пакідайце нас! Мы з Вамі, мы Вам верым!

Гіро Аляксандр Валянцінавіч, Мінск.

Сёння слухаў Вашае выступленне і злавіў сябе на думцы, што па-добраму зайздросчу брацкаму беларускаму народу, што ў Беларусі ёсць такі кіраўнік, як Вы. Нездарма Вас называюць з цеплынёй «наш Бацька»! Беларусь лічу адзіным на постсавецкай прасторы грамадствам з сацыяльнай справядлівасцю. Галоўнае, што трэба нам, простаму народу, — справядлівасць. Не быў ні разу ў Беларусі, але мае землякі, тыя, хто быў, вельмі хваляць брацкую краіну за парадак, чысціню, а галоўнае — за справядлівасць.

Чухно Іван Іванавіч, Тула.

Паважаны Аляксандр Рыгоравіч! Вы малайчына, я ганаруся сваім Прэзідэнтам. За восем гадзін пятнаццаць хвілін Вы ўсім нос уцёрлі. Не дай Бог, будзе вайна, я першы пайду на абарону нашай Сінявокай! А Ціханоўскую ў Гаагу на трыбунал пара адправіць. Моцнага Вам здароўя!

Андрэй Міхайлавіч Муралёў, Светлагорскі р-н, г. п. Парычы.

Дазвольце выказаць Вам сваё захапленне! У мяне слоў няма, паколькі я ў захапленні ад Вашых адказаў замежнікам

(BBC і іншым) — прыгожа, дакладна і па сутнасці. Схіляюся перад Вашай мужнасцю, Вашым патрыятызмам, Вашай прамалінейнасцю — Вы ў вочы і шчыра кажаце тое, што думаеце. Вы найлепшы Прэзідэнт!

Вы рэальна, справамі даказалі, што любіце сваю краіну і свой народ. Дурні тыя, хто гэтага не разумее. У Вас у краіне сапраўдная свабода, свабода на справе, а не на словах, як ва ўсіх іншых краінах. У Вас у краіне — закон, перад якім роўныя ўсе. Гэта ўсё многага варта, а яны не разумеюць...

Здароўя Вам і працвітанню Рэспубліцы Беларусь!!! Дзякуй, што Вы ёсць!

Аляксандр Аляксандравіч, Растоўская вобласць.

Хачу выказаць Вам сваю павагу і захапленне сілай духу, мужнасцю і стойкасцю. Вы сапраўдны лідар нацыі і патрыёт Радзімы!

Цалкам падтрымліваю Вас як Прэзідэнта, дзякую Вам за стойкасць і бяру з Вас прыклад.

Паверце, шмат хто з жыхароў Салігорска сёння падтрымлівае Вас. І разам з Вамі падзяляюць клопат пра будучыню нашай Радзімы. Мы ганарымся сваім Прэзідэнтам і краінай, у якой жывём!

З глыбокай пашанай да Вас.

Страпко Аляксей Паўлавіч, Салігорск.

З увагай і цікавасцю паглядзеў «Вялікую размову» з Вамі. Цаню Вас, таму што Вы не проста палітык, Вы — дзяржаўнік, уладар. Такіх мала. З глыбокай пашанай.

Сяргей Адарыч, 35 гадоў, Кіеў.

Уважліва слухаў адказы А. Р. Лукашэнкі на пытанні. Мяне зацікавіла пытанне аб патрыятычным выхаванні моладзі. У адказе Прэзідэнта прагучала вялікая заклапочанасць гэтым пытаннем. У чым з ім цалкам згодны. Гэта наша будучыня, будучыня нашай дзяржавы!!!

Навагонскі Эдуард Эдуардавіч, Орша.

Сёння слухала ў прамым эфіры вялікую прэс-канферэнцыю. Вы валодаеце фактамі, умела іх выкарыстоўваеце. Вы эмацыянальны. Вы валявы і адказы лідар. Вы моцны мужчына. Вы патрыёт Беларусі. Вы бачыце праблемы і гатовыя іх вырашаць, дакладней, вырашаеце.

Сулімава Ларыса, Краснадарскі край, сяло Успенскае.

Я і ўся наша сям'я дзякуем Вам за моцную палітыку і за тое, што дазволілі спакойна жыць і развівацца нашай эканоміцы, не ўводзячы навязаных абмежаванняў, як у многіх краінах свету, у сувязі з ковідам.

Дазвольце таксама ад усёй душы выказаць прызнанне і павагу за гэты няпросты год кіравання краінай, у які Вы і ўсе датычныя людзі годна выстаялі.

Дзякуй вам вялікі!

Крэсцева Ірына Уладзіміраўна, Мінск.

Захапляюся Вамі. Нягледзячы на палітычныя кампаніі супраць Вас, ёсць мільёны людзей, якія захапляюцца Вашымі рашучымі, смелымі, бясстрашнымі палітычнымі і стратэгічнымі крокамі і палітыкай. Не толькі ў Беларусі, але і ў многіх іншых краінах.

Чым цяжэйшая, тым больш пачэсная задача, і Вы з ёй годна спраўляецеся. Няхай Алах Вам дапаможа ў справе далейшай абароны інтарэсаў дружалюбнага беларускага народа па ўсіх фронтах.

Жадаю, каб кожны прадстаўнік беларускага народа разумеў Вашу гістарычную місію і быў з вамі да канца.

Моцнага Вам здароўя, а беларусам — дабрабыту, мудрасці і росквіту.

Мірзазада Сейран Тарлан аглы, азербайджанец з Чарнагорыі.

Глядзеў Вашу «Вялікую размову» і скажу Вам — Вы сапраўдны...

Часам бываю ў Вас у краіне па рабоце. Хадзіў па вуліцах вашых гарадоў і бачыў, як свецяцца вочы вашых грамадзян. І гэта гаворыць пра многае.

Прашу Вас, заставайцеся Прэзідэнтам як мага больш, захавайце гэты прыгожы, разумны, культурны народ.

Каюмаў Б. А., Саратаў.

Паважаны Аляксандр Рыгоравіч, мы, расіяне, цалкам Вас падтрымліваем, Вы малайчына, што не баіцеся амерыканскіх санкцый. Вы проста малайчына, так трываць!!! Я напалову беларус, чым вельмі ганаруся!!!

Іллєня Генадзь Дзмітрыевіч, Смаленская вобласць.

Беларусь — гэта апошні яскравы прыклад магчымасці існавання іншага свету. Альтэрнатывы для гэтага дзікага, подлага і бязлітаснага ладу пад назвай «дэмакратычны капіталізм»... Ні ў якім разе не здавайцеся! А мы з вялікім задавальненнем чым зможам, тым дапаможам. Выказваю думку велізарнай колькасці расіянаў: не пакідайце свой пост! Інакш, з вашым сыходам, знікне надзея на ўсё добрае і светлае.

Яўген Яўгенавіч Кокін, Расія, Прыморскі край, г. Находка.

Паважаны Аляксандр Рыгоравіч, з вялікай цікавасцю паглядзеў Вашу прэс-канферэнцыю. Заўсёды захапляўся Вашым талентам мудрага кіраўніка. Сам быў неаднаразова ў Беларусі. Падпісваюся пад кожным Вашым словам. Усяляк падтрымліваю праводзімую Вамі палітыку. Я бачыў людзей, якія паважаюць сябе, простых людзей, якія ганарацца сваёй краінай. Здароўя Вам і Вашым родным і блізкім!

Павел, Расія.

Глядзеў з жонкай Вашу прэс-канферэнцыю з журналістамі. Вялікі дзякуй за прынесенае задавальненне! (Як Вы іх па сусалах!!!) Мае карані з Лепеля, і мне глыбока неабыхавы лёс Беларусі. Дай Бог Вам здароўя і цяплення. Ведайце, што ў Расіі вельмі шмат людзей любяць Вас і перажываюць за лёс Беларусі.

Няволя Сяргей Уладзіміравіч, Расія.

Паважаны Аляксандр Рыгоравіч! Да сённяшняга дня я, і не толькі я, ставіўся да вашай палітыкі ў дачыненні да Расіі крытычна. Але сёння паглядзеў вашу «Вялікую размову» і зразумеў, што я памыляўся. На жаль, у нашых СМІ меркаванні аб вашай палітыцы неадназначныя і часам адкрыта правакацыйныя. Дзякуй вам за вашу працу і за вашу пазіцыю! З вялікай павагай!

Алег Шчацінін, Амурская вобласць, г. Благовешчанск.

Рады, што Беларусь не «павялася» і пайшла сваім курсам, што ў яе такі Прэзідэнт, якім можна ганарыцца. Салідарны з Вамі ў пытаннях курсу і маральнасці вашай дзяржавы. Хацелася б прыехаць да вас, а можа, і застацца ў вас у Беларусі. Здароўя Вам, жыццёвых сіл на карысць вашага народа!

Алег Мартынаў, Расія.

На абмеркаванні

Нейтралітэт, смяротнае пакаранне і статус УНС

Праект змяненняў у Канстытуцыю будзе дапрацаваны і да 1 верасня ўнесены Прэзідэнту

Учора адбылося чарговае пасяджэнне Канстытуцыйнай камісіі. На ім разглядаліся ўдакладненні рэдакцыйнага характару распрацаваных Канстытуцыйнай камісіяй змяненняў у Асноўны Закон на аснове заўваг членаў камісіі.

Фота БелТА

«Паколькі наяўнасць няўзгодненых заўваг членаў камісіі сведчыць аб фактычнай незавершанасці праведзенай работы, Прэзідэнтам даручана кіраўніцтву Канстытуцыйнай камісіі забяспечыць комплексную дапрацоўку адпаведных прапаноў і да 1 верасня 2021 года ўнесці выніковы варыянт праекта Канстытуцыі на разгляд кіраўніка дзяржавы», — адзначыў старшыня Канстытуцыйнай камісіі, старшыня Канстытуцыйнага суда Пётр Міклашэвіч.

Старшыня КС нагадаў, што 9 жніўня падчас «Вялікай размовы» Прэзідэнт выказаў свае думкі аб некаторых змяненнях у Канстытуцыю, якія маюць прынцыповае значэнне. Па-першае, аб метаўзгоднасці захавання канстытуцыйнага палажэння аб імкненні Рэспублікі Беларусь да нейтралітэту ў сучасных умовах. Па-другое, аб канстытуцыйным статусе Усебеларускага народнага сходу і яго ролі ў сістэме дзяржаўнай улады.

Норму аб імкненні Беларусі да нейтралітэту прапануецца прыбраць з Канстытуцыі, паведаміў Пётр Міклашэвіч. «Улічваючы рэчаіснасць, паколькі Рэспубліка Беларусь з'яўляецца членам АДКБ і фактычна ўваходзіць у ваенна-палітычны блок, трэба прывесці палажэнне Канстытуцыі ў адпаведнасць з аб'ектыўнай рэальнасцю», — сказаў старшыня КС. Пры гэтым ён падкрэсліў: «На канстытуцыйным узроўні прапанавана замацаваць палажэнне, што з тэрыторыі Рэспублікі Беларусь, з тэрыторыі нашай дзяржавы не будзе ніякіх пагроз іншым дзяржавам. А для абароны суверэнітэту і тэрытарыяльнай цэласнасці ў адпаведнасці з міжнароднымі дагаворамі Рэспубліка Беларусь будзе выкарыстоўваць калектыўную абарону».

Таксама Канстытуцыйная камісія вынесе на разгляд Прэзідэнта пытанні аб статусе Усебеларускага народнага сходу, аб смяротным пакаранні і аб удзеле працоўных калектываў у вылучэнні кандыдатаў у дэпутаты.

Паводле слоў Пятра Міклашэвіча, у членаў Канстытуцыйнай камісіі засталіся разыходжанні па пытанні фарміравання Усебеларускага народнага сходу, а таксама яго паўнамоцтваў. У прыватнасці, члены камісіі не прыйшлі да адзінай думкі пра тое, ці трэба задзейнічаць Усебеларускі народны сход у вырашэнні пытання аб легітымнасці выбараў Прэзідэнта.

Па пытанні аб смяротным пакаранні маюцца тры варыянты. «Першы — цяпер гэтую норму, арт. 24, не змяняць, не чапаць, паколькі гэта палажэнне разглядалася на рэферэндуме ў 1996 годзе аб захаванні смяротнага пакарання. Далей, калі ўзнікнуць аб'ектыўныя ўмовы, разглядаць на спецыяльным рэферэндуме. Паколькі сёння ў Прэзідэнта таксама ёсць права ўвядзення мараторыя на выкананне або прымяненне смяротнага пакарання. Гэта значыць, магчымае паэтапнае рашэнне, як у іншых дзяржавах. Былі прапановы змяніць гэтую норму і ўстанавіць смяротнае пакаранне толькі за злачынствы тэрарыстычнай накіраванасці, дзе гібель людзей адбылася. Трэці варыянт — наогул паставіць пытанне аб адмене смяротнага пакарання. Тры варыянты патрабуюць якраз разгляду з удзелам кіраўніка дзяржавы», — адзначыў старшыня КС.

Трэцяе пытанне — удзел працоўных калектываў у вылучэнні кандыдатаў у дэпутаты. «Ці трэба захаваць нам гэтую норму надалей або спыніцца на тым, каб партыі і самі грамадзяне непасрэдна вылучалі кандыдатаў у дэпутаты, як па агульнапрынятым падыходзе. Гэтае пытанне мы таксама разлічваем абмеркаваць з удзелам кіраўніка дзяржавы», — дапоўніў Пётр Міклашэвіч.

Паводле БелТА.